

# Ko e Anga'ofa 'i he Kalosoló

Fai 'e Hilary Watkins Lemon  
(Makatu'unga 'i ha talanoa mo'oni)



¶I he taimi na'e hū atu ai 'a Tamieni ki he pā'aké, na'a ne fanongo ki ha tā fasi hiva fakafiefia. Na'e 'ave ia 'e he'ene kui fefiné mo hono ki'i tuofefine ko 'Ātelí, ke heka 'i he kalosolo na'a ne sai'ia taha aí. Na'e fai ha ki'i va'inga fakalata ai, ne faka'aonga ki ai ha ngaahi fo'i mama. Na'e fiefia

'a Tamieni ke faka'alí'ali kia 'Āteli 'a e founa va'ingá.

Ne 'ikai fuoloa kuó na tu'u laine. Na'e lahi mo lanu kehekehe 'a e kalosoló, pea lahi e fanga ki'i hoosi tā tongitongí. Na'e tangutu e kau leka mata malimalí 'i he fanga ki'i hōsí mo ta'ata'alo holo 'i he'enu heka takatakáí.

"Kapau te ke fili ha ki'i hoosi 'i he tafa'aki ki tu'á, te ke lava 'o va'inga 'i he ki'i va'inga 'oku faka'aonga'i ki ai e fo'i mamá!" Ko e talaange ia 'e Tamieni kia 'Ātelí. "Sio ki he fanga ki'i va'akau 'oku pukepuke 'e he kau leká? Pea sio ki he siana 'oku 'i ai e ngaahi fo'i mamá?"

Na'e tuhu 'a Tamieni ki he tokotaha ngāué. Na'a ne tu'u 'o ofi ki he kalosoló 'o puke hake ha fo'i mama. 'I he'enu heka hake 'i he kalosoló, ne feinga e fānaú ke fakahū 'a 'enu va'akau 'i he fo'i mamá ke ma'u ia. Ko e taimi kotoa pē na'a nau ma'u ai ha fo'i mama, na'e puke hake 'e he tokotaha ngāué ha fo'i mama fo'ou.

Na'e pasipasi 'a 'Āteli. Na'a ne pehē mai, " 'Oku ou fie ma'u e ngaahi fo'i mamá kotoa!"

Faifai peá na a'u ki mu'a 'i he lainé. Ka na'e toe pē ha hoosi 'e taha 'i he kalosoló.

Na'e pehē atu 'ena Grand-mère (kui fefiné) "Tamieni, fēfē ke ta tuku ange kia 'Āteli ke ne ma'u e faingamālie faka'osí, he kuo te'eki ai ke ne heka ai kimu'a? Te ke lava koe 'o heka he me'a hokó."

Na'e tali atu 'e Tamieni, "Sai ia." Na'a ne siofi hono tokoni'i 'e he tokotaha ngāué 'a 'Āteli ke heka ki he ki'i hoosi lanu koko ngingilá. Ne 'oange leva 'e he tokotaha ngāué ha va'akau kia 'Āteli ke heu'i 'aki ha ngaahi fo'i mama.

Na'e kamata 'a e fasí, pea kamata ke vilo takai 'a e kalosoló. Na'e tu'u pē 'a Tamieni mo Grand-mère mei he tafa'akí 'o siofi 'a 'Āteli. Ka na'e puke fakaholomui 'e 'Āteli ia e va'akau! Na'e totonu ke ne puke 'i he mui'i-'akau fōlahí, ka na'a ne puke 'e ia e mui'i-'akau 'a ia na'e lōloa mo fōs'i'i ki hono heu'i 'aki 'o e ngaahi fo'i mamá.

Na'a ne kaila atu, "'Āteli, fulihi ho'o va'akau!" Ka na'e hangē na'e 'ikai ongo'i 'e 'Āteli ia 'ene uí koe'uhi ko e longoa'a. 'I he'ene fakalaka atu he fo'i mamá, na'e pā atu 'ene va'akau ki ai. Ka na'e fu'u fōlahi 'a e kau ke hao ki loto he fo'i mamá.

"'Āteli, ho'o va'akau!" Ko e toe feinga atu ia 'a Tamieni. "'E 'ikai te ke lava 'o ma'u ha ngaahi fo'i mama kapau te ke puke pehe'i ia!"

Ka na'e 'ikai ongo'i ia 'e 'Āteli. Na'a ne malimali pē mo kata 'i he vilovilo 'a e kalosoló. Na'e toutou patō 'ene va'akau 'i he fo'i mamá. Na'e 'ikai pē ke ne ma'u ha fo'i mama 'e taha.

Na'e māpuhoi 'a Tamieni. Na'e maumau'i 'e 'Āteli hono taimi [heka he kalosoló! Kapau na'a ne heka 'i he kalosoló, te ne ma'u kotoa e 'ū mamá.

'I he 'osi e takai [a e kalosoló], na'a ne lele atu kia 'Āteli.

Na'a ne kaila atu, "Na'a ku 'osi tala atu 'a e founa ki hono puke 'o e va'akau! Ko e hā na'e 'ikai te ke fakafanongo mai ai kiate aú? Na'e hala kotoa e me'a na'a ke fai!"

Na'e 'ikai ke tali kaikaila 'a 'Āteli ia kia Tamieni. Ne 'ikai ke ne tangi. Na'a ne tu'u pē 'o hangē na'a ne 'alu pē ke ne hā sí'si'i angé.

Na'e tā vave e mafu 'o Tamieni, pea ongo'i vela hono fofongá. Na'a ne 'ita 'i he'ene sio ki he ngaahi fo'i mama kotoa ne 'ikai ma'u 'e 'Ātelí! Ka ko hono fuofua taimí pē ia. 'I kai ngata aí, ka ne hangē na'e ma'u ai 'ene fiefiá. Tukukehe pē 'a e taimí ni.

Na'e ongo'i ta'e-oli'ia 'a Tamieni. Na'a ne faka'amu na'e 'ikai ke ne kaikaila'i 'a 'Āteli.

Na'a ne lea ange 'i ha le'o molū, "Kātaki fakamolemole atu. "Ko ha angakovi ia na'e hā atu meiate au."

Na'e sio hake 'a 'Āteli.

"Fēfē kapau te u 'oatu ha fanga ki'i tokoni ki hono ma'u 'o e 'ū mamá?" Ko Tamieni ange ia. "Te u tangutu 'i ho tafa'akí 'i he kalosoló 'o tokoni atu."

Na'e kamo atu pē e 'ulu 'o 'Ātelí.

Ne tafoki leva 'a Tamieni kia Grand-mère. "'E lava nai ke 'omai ha'ama tikite 'e ua koe'uhi ke toe feinga 'a 'Āteli?"

Na'e malimali 'a Grand-mère. "'Io." ●

Na'e hoko 'a e talanoa ko 'eni 'i Falanisē.

